

■ Датычыцца кожнага

ПАЧНІ З МАЛОГА — ПАЧНІ З СЯБЕ

Мінпрыроды заклікае ўсіх далучыцца да кампаніі па навядзенні парадку на зямлі

У 2017 годзе ўсе органы дзяржаўнай улады выканалі свае абавязальствы па пытаннях навядзення парадку на зямлі. Аднак падставы для самазаспакаення няма, а ёсць сур'ёзныя дэталёвыя планы, як зрабіць нашу зямлю яшчэ больш прыгожай. Менавіта пра гэта казаў падчас сустрэчы з журналістамі намеснік міністра прыродных рэсурсаў і аховы навакольнага асяроддзя Аляксандр КОРБУТ.

Падводзячы вынікі мінулага года, намеснік міністра адзначыў, што быў выкананы значны аб'ём работы па навядзенні парадку на зямлі і добраўпарадкаванні тэрыторый населеных пунктаў: уладкаваны 1324 прыдамавыя тэрыторыі, уключаючы спартыўныя і дзіцячыя гульнявыя пляцоўкі. Адрамантавана 1978,8 тыс. кв. м вулічна-дарожнай сеткі, уладкавана 393,9 га газонаў. У сельскай мясцовасці, як правіла, дагледжаныя домаўладанні, але і побач з імі нярэдка стаяць амаль што разбураныя фермы, якія псуюць агульнае добрае ўражанне. Летась устаноўлены і адрамантаваны агароджы на 827 жывёлагадоўчых фермах і комплексах, рэканструяваны 284 аб'екты захоўвання гною і брудных сцёкавых вод, заасфальтаваны тэрыторыі і пад'язныя шляхі да 104 жывёлагадоўчых

фермах і комплексаў. Таксама знесены 396 сельскагаспадарчых аб'ектаў, якія не эксплуатауюцца, рэкультывавана і ўключана ў гаспадарчы абарот 122 га зямель, якія вызваліліся ў выніку зносу гэтых аб'ектаў. Аляксандр Корбут падкрэсліў, што ў адпаведнасці з палажэннямі Дэкрэта № 7 «Аб развіцці прадпрымальніцтва», каб знесці аб'екты сельгаспрадпрыемстваў, якія не эксплуатауюцца, дастаткова дазволу органаў мясцовай улады, а будматэрыялы можна рэалізаваць на сельніцтву, арганізацыям, выкарыстоўваюць для гаспадарчых патрэб, у крайнім выпадку — пахаваць на месцы. Мінпрыроды сумесна з органамі дзяржкіравання вядзе мэтанакіраваную работу па барацьбе з баршчэўнікам Сасноўскага. Каля трох тысяч га зямлі заражана гэтым небяспечным пустазеллем. Асабліва пакутуюць ад яго Віцебская і Мінская вобласці. Ужо распрацаваны план мерапрыемстваў па знішчэнні баршчэўніка на 2018 год, выдзелена фінансаванне. Па словах Аляксандра Корбута, расліна гэта вельмі жывучая, і простым скошваннем вывесці яе немагчыма. Найбольш эфектыўныя ў барацьбе з баршчэўнікам сучасныя экалагічна бяспечныя хімікаты. Але самае галоўнае, каб землі, вычышчаныя ад пустазелля, былі ўведзены ў сельгасабарот. Насенне баршчэўніка захоўваецца ў глебе 10 гадоў,

і калі зямля пустуе, дык яно адразу і прарастае. Пад патранатам органаў мясцовай улады прыведзены ў парадак 7889 мемарыяльных комплексаў, месцаў баявой і воінскай славы і іншых памятных месцаў, 2331 могілка. У мінулым годзе таксама былі добраўпарадкаваны тэрыторыі 904 садо-вых таварыстваў, уладкаваны і адрамантаваны 1736 існуючых месцаў і зон адпачынку на водных аб'ектах, 190 — на асабліва ахоўных прыродных тэрыторыях, створаны і ўладкаваны 15 новых месцаў і зон адпачынку на водных аб'ектах і 16 — на ААПТ. Наведзены парадак у лясах, уздоўж аўтамабільных дарог і чыгунак. Цяпер неабходна, каб дачнікі і людзі, якія адпачываюць на прыродзе, падтрымлівалі чысціню. І тут важна не толькі самім сабраць смецце і данесці яго да кантэйнера, але і дэманстраваць негатыўнае стаўленне да тых, хто на гарадской вуліцы, у лесе ці на беразе ракі паводзіць сябе па-варварску. Аляксандр Корбут адзначыў, што за апошнія гады нашы гарады «сталі больш-менш зялёныя», таму адзін з кірункаў кампаніі па добраўпарадкаванні — азеляненне гарадоў. Ён заклікаў усіх далучыцца да кампаніі па зялёным добраўпарадкаванні.

Аксана ЯНОЎСКАЯ.
yanovskaya@zviazda.by

■ Добрая справа

ПРА КАТОЎ І ЛЮДЗЕЙ

Як вядома, адны прадстаўнікі чалавецтва агітуюць і заклікаюць рабіць гэты свет лепшым, а другія здзяйсняюць нешта канкрэтнае ў азначаным кірунку. Вось адзін прадпрымальнік у Брэсцкім раёне, які валодае піларамай, рашыў дапамагчы бяздомным сабакам, якіх у прыгараднай вёсцы нямала. І стаў выдаваць дыхтоўныя будкі ў падарунак таму, хто забірае дадому чатырохнога сябра.



А ў Кобрине актывісты адной з арганізацый па абароне жывёл вырабілі і ўстанавілі ў горадзе кацыяны дамы. Добрую справу назвалі праектам «Цёплыя домікі для бяздомных каткоў». Невялікія будынкі зрабілі з еўравагонкі, кожная сцяна складаецца з двух драўляных слаёў, якія перагароджваю пенапласт. Падлогу заслалі саломай. Такім чынам памяшканне для вусатых кватарантаў атрымалася даволі цёплае.

Як успамінаюць валанцёры, спачатку было нямала скептыкаў на шляху да новай справы. Некаторыя казалі, што прыгожыя дамкі папсуюць, пакрадуць, а каткоў адтуль павыганяюць. Але гараджане паставіліся з разуменнем да патрэб братоў нашых меншых. І наадварот, сталі прыносіць корм. Тым больш што іх аб гэтым ласкава папрасілі праз таблічкі, якія прымацавалі да кожнага з пяці домікаў. На сваёй старонцы ў сетках валанцёры паведамілі, што наступнай зімой плануюць устанавіць яшчэ больш зімовых кватэр для каткоў, а таксама размясцілі словы ўдзячнасці за разуменне і падтрымку старшыні Кобрынскага райвыканкама Аляксандру Зазулю і дырэктару ЖКГ Сяргею Яльцу.

Святлана ЯСКЕВІЧ. yackevich@zviazda.by

■ Здарэнне

КІРОЎЦА АДАБРАЎ У МІНАКА ТЭЛЕФОН

За тое, што той здымаў яго п'яную язду

У сталіцы да праваахоўнікаў звярнуўся мінчанін з заявай, што невядомы мужчына адкрыта з выкарыстаннем гвалту скраў у яго мабільны тэлефон iPhone 5S. Пацярпелы расказаў, што ў два-ры дома па вуліцы Слабодскай убачыў аўтамабіль Пежо, кіроўца якога паводзіў сябе неадэкватна — хаатычна рухаўся па праезнай частцы, заязджаў на барджоры і тратуар. Мяркуючы, што ён знаходзіцца ў стане алкагольнага ап'янення, мінак стаў здымаць дзеянні кіроўцы на тэлефон, пры гэтым пераконваючы маладога чалавека заглушыць рухавік і пакінуць салон машыны. Аднак апошняму гэта не спадабалася, і ён накінуўся на грамадзяніна з кулакамі. Падчас барацьбы ў мужчыны з кішэні выпаў тэлефон. Кіроўца падхапіў яго і знік у невядомым напрамку, пакінуўшы незачынены аўтамабіль.

Па гарачых слядах уладальнік машыны быў затрыманы. Ён расказаў, што ў той дзень прыехаў у госці да сяброўкі, аднак дзяўчына адмовілася сустрэцца з ім. Расстроены малады чалавек купіў дзве двухлітровыя бутэлькі піва і выпіў іх у салоне аўто. Пасля чаго стаў ездзіць па вуліцы, пакуль у яго не ўзнік канфлікт з мужчынам, які здымаў яго на камеру. Па інфармацыі Маскоўскага РУУС г. Мінска, затрыманы 1989 г.н., не працуе, раней прыцягваўся да крымінальнай адказнасці за хуліганства, а ў 2016 годзе быў пазбаўлены вадзіцельскіх правоў. У крыві кіроўцы выяўлены 2,6 праміле алкаголю. Заведзена крымінальная справа за грабеж, мужчыну пагражае пакаранне ў выглядзе пазбаўлення волі на тэрмін да чатырох гадоў.

Сяргей РАСОЛЬКА. rs@zviazda.by

■ Факт

Замест пантона — па-ранейшаму катар

У Жыткавіцкім раёне ратавальнікі на катары працягваюць перавозку людзей з аднаго берага на іншы.

Як паведамілі ў МНС, на берагах ракі абсталяваны пункты абагрэву людзей: з боку Турава ратавальнікамі ўстаноўлена палатка, а на процілеглым беразе — металічны вагончык, а таксама адпаведныя паказальнікі размяшчэння пунктаў абагравання. У перыяд часу з 8 гадзін 16 студзеня да 6 гадзін 17 студзеня работнікамі МНС на катары перавезена 776 чалавек, з іх 55 дзяцей, і 530 кілаграмаў груза. Такое становішча захавецца да змянення сітуацыі. Адпаведнымі службамі ўстаноўлены інфармацыйныя знакі, арганізавана абсталяванне і ўстаноўка часовых пунктаў прыпынку для пасажырскага транспарту, для насельніцтва арганізаваны рух маршрутных аўтобусаў у абодвух напрамках. Насельніцтва найбліжэйшых раёнаў апавяшчаюць аб часовым спыненні работы пантоннай пераправы праз FM-перахоп і смс-абвесткі. Паромныя пераправы каля Петрыкава і вёскі Снядзін Петрыкаўскага раёна па-ранейшаму часова не функцыянуюць па той жа прычыне, што і пантонная пераправа.

Сяргей РАСОЛЬКА. rs@zviazda.by

■ Надвор'е

СНЕГУ ВЫПАДЗЕ ЎДОСТАЛЬ...

На выхадныя будзем з невялікімі маразамі

На гэтым тыдні ў Беларусь прыйшла сапраўдная зіма, і хоць мароз аслабеў, але выпаў снег і з'явілася снежнае покрыва. Чарговая сістэма атмасферных фронтаў, якія змяшчаюцца з Заходняй Еўропы, дадасць яшчэ снегу, а ў далейшым і памацнеюць маразы, паведамілі спецыялісты Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды.



Фота БЕЛТА

Сёння ўдзень чакаецца слабамарознае з ападкамі надвор'е. Раніцай і днём на большай частцы тэрыторыі прагназуюцца снег, мокры снег, месцамі слабы галалёд. У асобных раёнах завіруха, па паўднёвым захадзе краіны — парывісты вецер. Максімальная тэмпература паветра ўдзень будзе ад мінус 5 градусаў да 1 цяпла. Непасрэдна ў выхадныя чакаюцца невялікія маразы, цалкам прыдатныя для зімовага актыўнага адпачынку. У суботу ўначы і раніцай пад уплывам фронтальных падзелаў на большай частцы тэрыторыі краіны пройдзе снег, днём кароткачасовы снег чакаецца ў асноўным у паўночна-ўсходніх і паўднёва-заходніх раёнах. На асобных участках дарог захавецца галалёдзіца. Тэмпература паветра ўначы складзе ад мінус 2 да мінус 7 градусаў, удзень будзе ад нуля да мінус 5 градусаў. У нядзелю ў асобных раёнах краіны пройдзе кароткачасовы снег, на дарогах захавецца галалёдзіца. Уначы будзе 3—9 марозу, удзень чакаецца ад мінус 1 да мінус 6 градусаў.

Паводле доўгатэрміновых прагнозаў айчынных спецыялістаў, у пачатку наступнага тыдня з ростам атмасфернага ціску прагназуюцца марознае, але камфортнае надвор'е. У асобных раёнах, пераважна па ўсходзе краіны, пройдзе кароткачасовы снег, на дарогах месцамі захавецца галалёдзіца.

Сяргей КУРКАЧ. kurkach@zviazda.by

■ Ну і ну!

Сужыцель з гранатай

У Баранавічах за палову тыдня адбылося ўжо другое рэзананснае здарэнне, калі давалося эвакуіраваць людзей і перакрываць рух транспарту.

Гэтым разам парушальнікам спакою стаў 37-гадовы гараджанін, які прыйшоў да кватэры былой сужыцелькі з прадметам, падобным да гранаты, і стаў пагражаць, патрабуючы выпіўку. Пакуль жанчына выклікала міліцыю, яе былы ўцёк, а падазроны прадмет паклаў пад дзверы. Але кабета не разгубілася і... выкінула гранату праз акно. Прыбыўшыя міліцыянеры вывелі жыльцоў дома на вуліцу. Рух па вуліцы Бадака, на якой адбыўся інцыдэнт, перакрылі. Салёры правярылі падазроны прадмет. Ён аказаўся гранатай, але вучэбнай. Хулігана затрымалі ў суседнім доме. Вядзецца праверка.

Святлана ЯСКЕВІЧ. yackevich@zviazda.by

■ Будзь у курсе

Самалётам у Растоў-на-Доне

27 красавіка авіякампанія «Белавія» выканае першы рэйс па маршруце Мінск — Растоў-на-Доне — Мінск.

— Палёты ў Растоў-на-Доне будуць ажыццяўляцца на рэгулярнай аснове чатыры разы на тыдзень з вылетам з Мінска ў 23.10 па панядзелках, серадах, пятніцах і суботах і прыбыццём у Растоў-на-Доне на наступны дзень у 1.25. Зваротны рэйс плануецца ажыццяўляць з вылетам у 4.00 па аўторках, чацвяргах, суботах і нядзелях з прылётам у аэрапорт «Мінск» у 6.20. Час указаны мясцовы, — паведаміла спецыяліст па сувязях з грамадскасцю авіякампаніі «Белавія» Вольга Шчуко.

Палёты плануецца ажыццяўляць на камфортабельным авіялайнерах Embraer 175 пасажыраўмяшчальнасцю 76 месцаў. Час у дарозе складзе каля 2 гадзін 20 хвілін. Кошт авіябілетаў пры куплі на сайце belavia.by у адзін бок складзе ад 106 еўра, уключаючы таксы і зборы, і ад 199 еўра — туды-назад. Білеты ўжо даступныя ў продажы.

Сяргей РАСОЛЬКА. rs@zviazda.by